



ஏழைகள் நெஞ்சில் எம்.ஜி.ஆர்.

விலை ரூ. 30

புரட்சித் தலைவர் எம்.ஜி.ஆரைப் பற்றி இப்படி ஒரு நூல் வெளிவந்துள்ளதா? என்பதற்காக மட்டுமே, ஒருமுறை படித்துப் பாருங்கள்!

தமிழஞ்சலி

விலை ரூ. 30



அண்ணா பிறந்தார்! செத்தார்! என்பதை, யார் வேண்டுமானாலும் எழுதலாம்! அவர் வாழ்க்கை வட்டத்தை வரலாறாகவும் வரையலாம்! அவரைப் பற்றி இயற்கைச் சக்திகளோடு ஒப்பிட்டு, ஓர் உருவக நூல் எழுத முடியுமா? வேறு எவருக்காவது - யாராவது எழுதியிருக்கிறார்களா? என்பதை மட்டுமே அறிய ஒரு முறை படித்துப் பாருங்கள்!

யாதுகி நின்றாய் காளி!

விலை ரூ. 10



திரையுலகில் சிறந்த வசனகர்த்தா என்ற சிறப்புப் பெற்ற கலைமாமணி திரு. வியட்நாம் வீடு சுந்தரம் அவர்களால் எழுதப்பட்ட நூல்! ஆன்மிகம் போதிக்கும் அற்புதச் சிந்தனைகளை இந்த நூலிலே காணலாம்!

விற்பனையாளர்களுக்கு 25% கழிவு.
விவரங்களுக்குத் தொடர்பு கொள்க:

தமிழ் அரசி நூலகம்
84, டி.டி.கே. சாலை, சென்னை - 600 018.



தமிழ் அரசி
வார இதழ்:

9. 7. 95

மலர் : 4

மணம் : 14



ஆசிரியர் :

ம. நடராசன் எம்.ஏ.,



“மனிதனுடைய முயற்சி, அவன் ஒரு தனிமனிதன் என்ற நிலையில் இல்லாமல், சமுதாயத்தின் அங்கம் என்ற நிலையில் தான் மகத்தான வெற்றியும் பெற்றிருக்கிறது!”

-ராசுல சாங்கிருத்தியாயன்

இந்த வாரம் :
மனத்தில் நின்றது:

பா 26-

மருத்துவத் துறைக்கு
ஒரு மகத்தான பெருமை!

மருத்துவத் துறையில் சிறந்த சேவை புரிந்து வருபவர்களுக்கு 'பி.சி. ராய் தேசிய விருது' வழங்கப்பட்டு வருகிறது.



சென்னையைச் சேர்ந்த பிரபல நரம்பியல் நிபுணர் டாக்டர் பி. ராமமூர்த்தி, பாட்னாவைச் சேர்ந்த மறைந்த டாக்டர் ஏ.கே.என். சின்ஹா ஆகியோர் 1994 ஆம் ஆண்டுக்கான சிறந்த மருத்துவர்களாகத் தேர்ந்தெடுக்கப்பட்டுள்ளனர். இவர்களுக்கு பி.சி. ராய் தேசிய விருது வழங்கப்படுகிறது.

இவர்கள் இருவருக்கும் 1 லட்சம் ரூபாயும், வெள்ளித் தட்டும் பரிசாக வழங்கப்படும்.

சிறந்த மருத்துவராகத் தேர்ந்து எடுக்கப்பட்டுள்ள டாக்டர் பி. ராமமூர்த்தி நரம்பியல் துறையில் பல்வேறு ஆராய்ச்சிகள் செய்தவர். உலக நாடுகளில் நடைபெற்ற பல மருத்துவ மாநாடுகளில் பங்கு கொண்டு ஏராளமான ஆராய்ச்சிக் கட்டுரைகளைச் சமர்ப்பித்துள்ளார்.

நரம்பியல் துறையில் ஆற்றிய அரிய சேவைக்காக டாக்டர் பி. ராமமூர்த்தி ஏற்கெனவே பல விருதுகளைப் பெற்றுள்ளார். மருத்துவத் துறையில் மெச்சத்தக்க சேவை புரிந்ததற்காக 'பத்மஸ்ரீ' விருதும் பெற்று இருப்பது குறிப்பிடத்தக்கது.

பயில்கின்ற போதே, தமிழின் செழுமைக்கும், தமிழின் தூய்மைக்கும் பாடுபடுவதும், பணியாற்றுவதும் தமது உயிர்க்கடமைகள் என உறுதி புண்டவர் முனைவர் சி. இலக்குவனார். தெளிந்த நல்லறிவுடன், தீந்தமிழ் வளர்ச்சிக்குத் தொண்டாற்றும் மனத்திட்பத்தை அப்பெருமகனாருக்கு ஊட்டியதும், உருவாக்கியதும் திருவையாறு அரசர் கல்லூரியாகும்.

அரசர் கல்லூரியில் புலவர் தேர்வுக்குப் படித்துக் கொண்டிருந்தபோதே இலக்கணப் பயிற்சியிலும், மொழியியல் ஆராய்ச்சியிலும் மிகுந்த ஈடுபாடு கொண்டு முனைந்து செயலாற்றிய இலக்குவனார், மாணவர்களின் பார்வையில் 'புரட்சிப் பூ'வாகவும், ஆசிரியர்களின் பார்வையில் 'புரட்சி ஞாயிறு' ஆகவும் திகழ்ந்தார்! மாணவர்களில் சிலருக்குப் 'பூமணம்' நெடியாகப் போனதும், ஆசிரியர்களில் சிலருக்கு 'ஞாயிற்றின் ஒளி', கண்ணை உறுத்தியதும் உண்மைதான்! எனினும் கல்லூரியில் உருவாக்கம் கொண்டிருந்த 'திருவள்ளுவர் மாணவர் கழகம்' என்ற அமைப்புக்குச் செயலாளர் பொறுப்புக்குப் போட்டியிட்டபோது, இலக்குவனாரே வென்றார். 'தமிழ் வென்றது!' எனக் கல்லூரியில் பயின்ற மாணவர் அனைவரும் (!) அப்பெருமகனாருக்கு வாழ்த்து வழங்கினர்! ஆசிரியர்கள் அனைவரும் (!) மகிழ்ச்சியடைவதாகக் காட்டிக் கொண்டனர்!

திருவையாறு அரசர் கல்லூரி, தொடக்கத்தில் வடமொழிக் கல்லூரியாக [Sanskrit College] இருந்ததால், கல்லூரி நூல் நிலையத்தில் வடமொழி பற்றிய நூல்களும், மொழி ஆராய்ச்சி பற்றிய ஆங்கில நூல்களுமே மிகுதியாக இருந்தன. இலக்குவனார், ஆங்கில நூல்களைப் படித்து மொழி ஆராய்ச்சி பற்றிய அறிவை வளர்த்துக் கொள்வதில் பேரார்வம் காட்டினார். பேரறிஞர் காட்டுவெல் எழுதிய 'திராவிட மொழிகளின் ஒப்பிலக்கண நூல்' இலக்குவனாரின் உள்ளத்துள் தமிழ்மொழி பற்றிய பேருண்மைகளையும், பெருஞ் சிறப்புகளையும் நிறைத்த போது, 'அடடா! எத்தகைய பெருமை கொண்டது தமிழ் மொழி!' என நினைந்து, நெகிழ்ந்து அந்த இளைய பருவத்திலேயே பெருமிதம் கொண்டார் அப்பெருமகனார். அப்போதே, இதழ்களில் தமிழ்மொழியின் தொன்மை பற்றியும், தூய்மை பற்றியும், வளமை குறித்தும், இனிமை குறித்தும் எழுதத் தொடங்கி விட்டார் இலக்குவனார். மாணவ நிலையில் பெற்ற அறிவுட்டத்தைக் கொண்டே, தொல்காப்பியத்தின் காலம் கி.மு. மூன்றாம் நூற்றாண்டுக்கு முற்பட்டதென 'இந்து நேசன்' இதழில் இலக்குவனார் எழுதிய அரிய கட்டுரை உரிய தாக்கத்தை ஆராய்ச்சி உலகுக் களித்தது! உண்மையாகவே கல்லூரி ஆசிரியர்கள் உவந்து போற்றினர்! வியந்து பாராட்டினர்!



முது பெரும்

புலவர்:

முத்தமிழ்ப்

போர்வான்:

முனைவர் சி. இலக்குவனார்:

கல்லூரி வகுப்புகளில் ஆசிரியர்கள் தமிழின் தொன்மை பற்றியும், தூய்மை பற்றியும் தவறான கருத்துகளைச் சொல்வார்களானால், இலக்குவனார் உடனே எழுந்து விடுவார்! 'ஏது காரணம்?' என வினவுவார். 'எதன் அடிப்படையில் கூறுகிறீர்கள்?' எனக் கேட்பார். தவற்றைத் திருத்திக் கொள்ளாதவரை, ஆசிரியராயிற்றே என விட்டுவிட மாட்டார்! மறுப்பதோடு நின்றுவிடாது, கேட்பதோடு விட்டுவிடாது, தமது மறுப்புக்குரிய அடிப்படையான கருத்துகளையும் விளக்கத் துணிந்து விடுவார். வகுப்பு ஓர் ஆய்வுக் களமாக உருவாக்கம் பெற்றுவிடும்.

இளமையில் பற்றிக்கொண்ட தமிழுணர்வு, வாழ்வு முற்றும் இமைப் பொழுதும் இலக்கு

வனாரை விட்டு நீங்கியதில்லை. ஐம்பது வயதைக் கடந்த பின்னரும், தமிழ்த் துறையில் மெய்யுணர் அறிஞர் [Doctor of Philosophy] எனும் 'முனைவர்' பட்டம் [Ph.d.] பெறுவதில் முனைந்து வெற்றி பெற்றார். தமிழ்ப் பற்றின் காரணமாகவும், தமிழ்ப் பணிகளின் காரணமாகவும் பல்வேறு இடர்ப்பாடுகளால் தாக்குண்டு, தாக்குண்டு முனைவர் பட்டம் பெறும் முயற்சி தடைப்பட்டுத் தடைப்பட்டு நின்று போனது. எனினும், இலக்குவனாரின் முயற்சி, முதுமையில் தான் வெற்றி வாய்ப்பைப் பெற்றது. முனைவர் பட்டம் பெற்றபோது இலக்குவனார் பெற்ற பாராட்டைப் போல எவரும் பெற்றதில்லை. ஏனெனில், ஏனையோரெல்லாம் பட்டம் பெற்ற பின்னரே தமிழகத்திற்கு அறிமுகம் ஆயினர். அப்பெருமகனாரோ, தமிழகத்தின் தலை

குன்றக்குடி பெரியபெருமாள்

சிறந்த தமிழறிஞராய்ப் புகழடைந்த பின்னரே, முனைவர் பட்டம் பெற்றார்!

தொல்காப்பியம் முழுவதையும் ஆங்கிலத்தில் மொழிபெயர்த்து, ஓர் அரிய ஆராய்ச்சி முன்னுரையும் விரிவாக எழுதி அளித்தே, இலக்குவனார் 'முனைவர்' பட்டம் பெற்றார். மேனாட்டவரும் போற்றத்தக்க ஆங்கிலத்தில் தொல்காப்பியத்தை 'மொழிபெயர்த்த செயற்கரிய செயல், அப்பெருந்தகைக்குப் பெரும் புகழை ஈட்டித் தந்தது.

தமிழின் தூய்மையைப் பேண வேண்டுமெனும் பேரார்வத்தால், அப்பேரறிஞர் 1962 ஆம் ஆண்டு மதுரையில் 'தமிழ்க் காப்புக் கழகம்' என்னும் ஓர் அமைப்பை உருவாக்கம் செய்தார். தனித்தமிழ்ப் பாதுகாப்பு, இன்றியமையாத காலத்தின் கட்டாயம் எனக் கருதிய அப்பெருமகனார், கழகத்தின் சார்பில் மொழி விழாக்களை முனைந்து நடத்தினார்; புலவர் விழாக்களைப் புகழோங்க நடத்தினார். அவ்வப்பொழுது துண்டறிக்கைகளும், அனைவரும் கண்டுணர்ச் சுவரொட்டிகளும் வெளியிடப் பெற்றன. ஊர்வலங்களும், பேரணிகளும், பொதுக்கூட்டங்களும் நடத்தப் பெற்றன. தமிழ் நாட்டின் பல்வேறு பெருநகரங்களிலும், வெளிநாடுகளிலும் தமிழ்ப் பாதுகாப்புக் கழகத்தின் கிளை அமைப்புகளைப் பேரறிஞர் சி. இலக்குவனார் தோற்றம் பெறவைத்தார். இக்கழகமே 1965 ஆம் ஆண்டு இந்தி எதிர்ப்புப் பாசறை ஆயிற்று. இலக்குவனார் இந்தி எதிர்ப்பு வீரர்களின் தளபதி ஆனார்.

பேரறிஞர் நடத்திய 'குறள் நெறி' இதழ், அப்பெருமகனாரின் பெரு முழக்கத்தைப் பறைசாற்றும் போர் முரசாகத் திகழ்ந்தது. அந்நாள் ஆட்சியாளர் அஞ்சும் அளவிற்குத் தமிழ் காக்கும் போராட்டத்தைக் கிளர்ந்தெழச் செய்தார் இலக்குவனார்! பேரறிஞர்களும், அப்பெருமகனாருக்குத் துணையாக நின்ற பெருமக்களும் அரசினரின் தொல்லைக்கு உள்ளாயினர். இலக்குவனார் மீது பதினான்கு குற்றச்சாட்டுகள் சுமத்தப் பெற்றன. எச்சமயத்திலும் பேரறிஞர் இலக்குவனார் சிறைப்படுத்தப் படலாம் என்னும் நிலை உருவாயிற்று. எனினும் தமிழுணர்வு கொண்ட முப்பத்தாறு வழக்கறிஞர்கள் அப்பெருமகனாருக்காக வழக்காட முன்வந்தனர்.

கல்வித்துறை, ஆட்சித் துறை, நீதித்துறை ஆகிய அரசின் அனைத்துத் துறைகளிலும் தமிழ் உரிமையை நிலைநாட்டும் நோக்கத்துடன், 'தமிழ் உரிமைப் பெருநடைத் திட்டம்' ஒன்றை உருவாக்கினார் அப்புலவர் பெருமான். கோடை விடுமுறையில் மதுரையிலிருந்து சென்னைக்கு நடந்தே சென்று, வழியில் உள்ள ஊர்களிலெல்லாம் உரிமை முழக்கமும், உரை விளக்கமும் செய்வதைத் திட்டமாகக் கொண்ட 'பெருநடை' தொடங்குதற்கு இரு நாட்கள் முன்னதாக, இலக்குவனாரைப் பாதுகாப்புக் கைதியாக்கி, வேலூர்ச் சிறைக் கோட்டத்தில் அரசு அடைத்துவிட்டது! எவ்விதமான வழக்குப்பதிலும் இல்லாமலேயே முன்றரைத் திங்கள் அப்பெருமகனார், தமிழின் உரிமைக்காகச் சிறையில் முடங்கிக்

கிடக்க வேண்டிய அவலம் ஏற்பட்டது. சிறையிலிருந்து விடுபடுகிற நிலையில், இலக்குவனாரின் தமிழ்ப் பேராசிரியப் பணியைப் பறித்துக் கொள்வதற்குரிய ஏற்பாடுகளையும் அரசாங்கம் செய்துவைத்தது.

இதழாசிரியராக வீற்றிருந்த இலக்குவனார் ஆற்றிய பணிகள் வரலாற்றுச் சிறப்பு மிக்கவை. 'சங்க இலக்கியம்' - சிழமை இதழ், 'இலக்கியம்', திங்களிதழ், 'திராவிடக் கூட்டரசு' - திங்கள் இதழ், 'குறள் நெறி' - திங்களிதழ், நாளிதழ் முதலிய தமிழ் இதழ்களின் வழியே அப்பெருமகனார் தமிழுணர்வை ஊட்டியதோடு, தமிழின் இலக்கிய மாட்சிகளைத் தமிழர் அறிந்து பெருமிதம் கொள்ளவும் செய்தார். ஆங்கிலம் அறிந்தோர், ஆங்கில மொழியாளர் தமிழின், தமிழரின் தொன்மையை, பண்பாட்டுச் சிறப்பை, அகப்பொருள் ஒழுக்கங்களை அறிந்து கொள்வதற்கும், அறியச் செய்வதற்குமென்றே இலக்குவனார் ஆங்கில இதழ்கள் இரண்டை வெளிப்படுத்தினார்.

திருக்குறளை எவரும் படித்தறியுமாறு எளிய பொழிப்புரை எழுதி வெளியிட்ட அப்பெருந்தகை, 'தொல்காப்பிய விளக்கம்' 'வள்ளுவர் வகுத்த அரசியல்' 'வள்ளுவர் கண்ட இல்லறம்', 'இலக்கியம் கூறும் தமிழர் வாழ்வியல்', 'கர்மவீரர் காமராசர்', 'அண்ணாவிற்குப் பாவியல் வாழ்த்து', 'எழிலரசி', 'மாணவர் ஆற்றுப்படை', 'துரத்தப்பட்டேன்', 'என் வாழ்க்கைப் போர்' - எனப் பல நூல்களை உருவாக்கித் தமிழன்னைக்கு அணிவித்தார். என்றென்றும் நின்று பயன்

"மாவாட்டற போட்டியில், உனக்கு முதல் பரிசு கிடைக்குதாமே... எப்படி அந்தச் சாதனை செய்ய முடிஞ்சது?"

"எல்லாம், காசில்லாம... ஹோட்டல்ல சாப்பிட்ட அனுபவம்தான்!"

ஜி.வி.



தருவதும், பொன்றாப் புகழ் படைத்ததுமான தொல்காப்பிய மொழிபெயர்ப்பு, அப்பெருமகனார் தமிழ்த் தாய்க்குச் சூட்டிய மணிமகுடம் என்றே கூறலாம்.

தமிழ்மொழியைத் தூய்மையுடையதாக, தொன்மை நலமெல்லாம் மிளிரத் தமிழருக்கு நன்மையளிப்பதாக, அயல்வழக்கற்ற அணிகலம் பூண்டதாக, தனித்தன்மை கொண்ட தன்மானம் மிக்கதாகச் சிந்தனையாலும் செயலாலும் ஆற்றிய இலக்குவனாரின் அரிய தமிழ்ப் பணிகள், அப்பேரறிஞரின் வாழ்க்கையைப் போர்க்களம் ஆக்கின. என்றாலும், அப்பெருந்தகை தளர்ந்து விடவுமில்லை, சற்றும் அயர்ந்துவிடவுமில்லை. களம் அடுத்துக் களம் தோன்றிய போதும் ஒரு சிறிதும் கவலை கொண்டதும்மில்லை! கொண்ட குறிக்கோளை உயிர்க் கடமையாகக் கொண்டு உயிர் பிரியும்வரை செயலாற்றினார்! உணர்வற்றுப் போகும் இறுதி முச்சுவரை தமிழ்

உணர்வைச் செழிக்கச் செய்தார்! சோழ நாட்டில் திருமறைக் காட்டிற்கு மேற்கே பன்னிரு கல் தொலைவிலுள்ள வாய்மேடு அழகிய சிற்றூர். அங்கே வாழ்ந்த சிங்காரவேலுத் தேவர், இரத்தினம் அம்மாளுடன் வாழ்ந்த இல்லறப் பயனாய் முன்றாவது புதல்வராக இலக்குவனார் 1910 ஆம் ஆண்டில் பிறந்தார்.

'இலட்சுமணன்' என்பது இலக்குவனாருக்கு பிறந்த போது இட்ட பெயர். இராசாமடத்தில் இரண்டாம் படிவம் பயின்று கொண்டிருந்தபோது, அறிஞர் சாமி. சிதம்பரனார் இலட்சுமணன் என்னும் பெயரை 'இலக்குவன்' எனத் தமிழ்ப் பெயராக மாற்றினார். வாய்மேடு திண்ணைப் பள்ளியில் படித்து, இராசாமடம் நடுநிலைப் பள்ளியில் சேர்ந்து பயின்று கொண்டிருந்த கால கட்டத்தில், தமிழாசிரியர் சாமி. சிதம்பரனாரின் பகுத்தறிவுக் கோட்பாடுகளும், சீர்திருத்தக் கொள்கைகளும், தனித்தமிழ்ப் பற்றும் இலக்குவனாரைத் திண்மையுடன் பற்றிக் கொண்டன. உரத்தநாடு உயர்நிலைப் பள்ளியில் பின்னர் பயின்று, பள்ளி இறுதித் தேர்வில் சிறப்பாக மதிப்பெண்கள் பெற்றுப் பெருமையுடன் தேர்வு பெற்றார்.

உயர்நிலைப் பள்ளியில் இலக்குவனார் பயின்று கொண்டிருந்த போது, பெரியார் ஈ.வே.ரா. தலைமையில் சுயமரியாதை இயக்கம் தோன்றி, பகுத்தறிவுக் கொள்கைகளைப் பரப்பிக் கொண்டிருந்தது. அக்கொள்கைகளில் மிகுந்த ஈடுபாடு கொண்ட

இலக்குவனார், பெரியாரோடு தொடர்பு கொள் வதில் பேரார்வம் கொண்டார். அந்த ஆர்வம் பெரியாரின் அன்பைப் பெற்றுத் தந்தது. சாமி. சிதம்பரனாரின் தொடர்பும், பெரியாரின் அன்பும் இலக்குவனாரை அந்த இளம் வயதிலேயே புதியதொரு வழித் தடத்தில் புத்துணர்ச்சியுடன் நடக்கத் தூண்டின.

தந்தையின் மரணமும், ஏழைமைச் சூழலும் பள்ளி இறுதித் தேர்வுக்குமேல் கற்க இயலா நிலையை அப்பெருமகனாருக்கு ஏற்படுத்தியபோதிலும், 'பெருமை முயற்சி தரும்' என்பதில் பெரிதும் நம்பிக்கை கொண்டிருந்த இலக்குவனார் பல்வேறு அல்லல்களைச் சமக்க வேண்டிய சூழ்நிலைகள் குறுக்கிட்ட போதும், திருவையாறு அரசர் கல்லூரியில் சேர்ந்து, புலவர் பட்டம் பெற்றார். இக் கல்லூரியில் மாணவராக இருந்த போதே, தமிழ் உலகில் ஒரு புரட்சியாளராக இலக்குவனார் மதிக்கப்பட்டார்! பின்னர் சென்னைப் பல்கலைக் கழகத்தில் பி.ஓ.எல். [B.O.L.] பட்டம் பெற்றார். பி.ஓ.எல்., எம்.ஏ., தகுதியுடைய தெனப் பல்கலைக் கழகம் விதி செய்தபோது, எம்.ஏ. பட்டத்தைப் பெற்றார்.

திருவாரூர் உயர்நிலைப் பள்ளியில் 1936 ஆம் ஆண்டு தமிழாசிரியராகப் பொறுப்பேற்ற இலக்குவனார், பின்னர் தஞ்சை மாவட்டக் கழகப் பள்ளியிலும், திருவையாறு அரசர் கல்லூரியிலும் திருநெல்வேலி மதுரை திரவியம் தாயுமானவர் இந்துக் கல்லூரியிலும் பணியாற்றி 1952 ஆம் ஆண்டு விருதுநகர் இந்து நாடார்

கல்லூரியில் பணி ஏற்றார். பிறகு, திருவெறும்பூர் முக்குலத்தோர் உயர்நிலைப் பள்ளியில் ஓராண்டு முதல்வராகப் பணிபுரிந்து, அதன் பின்னர் ஈரோடு மகாசனக் கல்லூரியில் இரண்டு ஆண்டுகள் விரிவுரையாளராக இருந்து, நாகர்கோயில் இந்துக் கல்லூரியில் தமிழ்த்துறைத் தலைவராக வீற்றிருந்தார். பின் ஆறு ஆண்டுகள் மதுரைத் தியாகராயர் கல்லூரியில் தமிழ்த் துறைத் தலைவராகப் பொறுப்பேற்றிருந்தார் இலக்குவனார்.

தமிழ்த் துறையில் பணியாற்றிய காலங்களில் பெரும்பான்மையும், அரசின் தொல்லைகளைத் தொடர்ந்து ஏற்க வேண்டிய கட்டாயம் அப்பேரறிஞருக்கு நிகழ்ந்து கொண்டே இருந்தது! 1987 ஆம் ஆண்டு பேரறிஞர் அண்ணா தமிழ்நாட்டின் முதல்வராகப் பொறுப்பேற்ற பின்னரே, அப்பெருமகனார் அரசுத் தொல்லைகளிலிருந்து விடுபட்டார்.

பேராசிரியர், பேரறிஞர் இலக்குவனாரின் தமிழ்த் தொண்டைப் பாராட்டிப் போற்றிய அமைப்புகளும், மக்களும் அப்பெருந்தகைக்கு 'முத்தமிழ்க் காவலர்', 'செந்தமிழ் மாமணி', 'பயிற்சி மொழிக் காவலர்', 'தமிழர் தளபதி', 'தமிழ் காத்த தானைத் தலைவர்', 'இலக்கணச் செம்மல்' - என்னும் பல்வேறு பட்டங்களையும் விருதுகளையும் வழங்கிச் சிறப்பித்தனர்.

சிங்கப்பூர், மலேசியா முதலிய கீழை நாடுகளுக்கு, தமிழ் வளர்ச்சிப் பணிபுரிய 1971 ஆம் ஆண்டில் வெளிநாடு சென்று வந்தது முதலாகவே, அப்பெரி

"சிக்கனமாய் இருப்பது எப்படி என்ற புத்தகம் என்ன விலை!"
"பத்து ரூபாய்!"
"அடேயப்பா! நான் வைப்பரியிலேயே படிச்சுக்கிறேன்."
க. அருண்குமார்



யாரின் உடல் சுணங்கத் தொடங்கி விட்டது. 'தமிழ் தமிழ்' என உடல் நலம் குன்றிய காலத்தும் ஓயாது உழைத்துக் கொண்டேயிருந்தார் இலக்குவனார். பேராசிரியரைக் கண்ட பேரன்பு கொண்டோர் அனைவரும் ஓய்வும், அமைதியும் பெறுமாறு வலியுறுத்தியும், தமிழின் மாட்சிக்கு உழைப்பதில் 'ஓய்வு' என்ற சொல்லுக்கே இடமில்லையெனக் கூறிவிட்டார் அப்பெருமகனார்.

தமிழின் செழுமைக்குத் தம் வாழ்வையே உரமாகவும், போர்க்களமாகவும் செய்துகொண்ட அந்த வீரத் தமிழர் அறுபத்து மூன்று ஆண்டுகளே உயிர் வாழ்ந்திருந்தார். ஆம்; 1973 ஆம் ஆண்டு இலக்குவனார் 'அமரர்' ஆனார். தமிழ் வளர்ச்சிக்காக அப்பெருந்தகை கொண்ட போர்க்குணமும், கண்ட போர்க்களமும் தமிழின் வரலாற்றிலும், தமிழரின் நெஞ்சங்களிலும் இடம் பெறத் தக்கவை; இணையற்றவையென என்றென்றும் போற்றத்தக்கவை.